

నెత్తుటి గులాబి

“అమ్మా మీ టికెట్?” ప్రశ్నించాడు కండక్టర్.

ఎడమచేతిలో ఏడుస్తాన్న నాలుగేళ్ళ బాబుని సముదాయిస్తూ మరో చేతిని బస్లోని నిలువు రాడ్ చుట్టూ వేసి బ్యాలెన్సువుతూ, భుజానికి వేలాడుతోన్న వైర్ బ్యాగుని సరిచేసుకుంటూ పర్సులో వున్న సీజన్ టికెట్టు తీయడానికి ప్రయత్నిస్తోందామె ఆ కదులుతోన్న బస్సులో.

అలా వేగంగా కదులుతోన్న బస్సులో నిల్చుని ప్రయాణించడం ఆమెకి కొత్తేమీ కాదు... గత రెండు సంవత్సరాలుగా ఆమె ఉదయం, సాయంత్రం సిటీబస్సులో ప్రయాణిస్తూనే వుంది.

“కొంచెం వుండరా తేజా! వచ్చేసింది వెళ్ళిపోదాం” చెప్పింది కొడుక్కి. వాడు వినలేదు.. పైపెచ్చు ఆవేశంగా తల్లి జుట్టు పట్టి లాగుతూ వెనక్కెనక్కి వంగుతున్నాడు విరుచుకుంటూ.... ఆమె బేలన్స్ తప్పి తట్టుకుని వెనక్కి పడబోయింది... ఇదే అదనుగా ఆమె వెనకున్న కాలేజీ కుర్రాడామె భుజాలు పట్టుకుని ఆపాడు.

సిగ్గుతోనూ, అవమానంతోనూ, అయిష్టంతోనూ ఆమె ముఖం ఎర్రబడింది. ఆమె కనుకొలనుల్లో నీటిబొట్లు... తేజ ఏడుపు ఆపకపోగా ఆమెని పిడిగుద్దులతో సత్కరించాడు. బస్సు బస్సంతా మాటలు ఆపేసి ఆమెకేసి వింతగా, జాలిగా చూడసాగింది.

భూకంపంలాంటిదేదో వచ్చి తనూ, ఈ బస్సు, ఈ మనుషులూ అంతా అందు లోకి కూరుకుపోగలిగితే బావుండుననిపించింది ప్రత్యూషకి. ఆమె మనసంతా పరమ చేదుగా వుంది. జరుగుతోన్న వాస్తవాన్ని జీర్ణించుకోలేని దైన్య స్థితి అది. అవమానాగ్నితో జ్వలిస్తోన్న ఆమె మెదడు విపరీతమైన టెన్షన్కి గురయి అచేతనావస్థకు చేరువవుతోంది.

“తేజా నామాట వినరా నాన్నా” బతిమాలుతోందామె ఆ స్థితిలోకూడా సహనాన్ని కోల్పోకుండా, ఉహు చెప్పింది విని అర్థం చేసుకునే మామూలు అందర్లాటి కుర్రాడు కాడు వాడు. మెంటల్లీ రిటార్డెడ్. వాడికి వినిపించదు. అందుకని వాడి జేబులో వినికొడి మిషను వుంటుందెప్పుడూ. అది చిరాగ్గా లాగి లాగి పడేస్తుంటాడు అప్పుడప్పుడూ.

ప్రత్యూష ఎట్టి పరిస్థితుల్లోనూ సహనాన్ని కోల్పోడానికి వీల్లేదు. వాడిని ఏమీ అనకూడదు. పిల్లాడి కంటే ముందు డాక్టర్లు తల్లికి వైద్యం చేస్తారు. సూచనలిస్తారు. బరువెక్కిన ఆమె మనసుకి తరచుగా ఏకాంతంలో జలజలమని రాలిపోవడం తప్ప మరోమార్గం లేదు. వాడు పుట్టిన సంవత్సరానికర్థమయింది వాడికి వినిపించదని, వినిపించదు కాబట్టి తెలివితేటలూ, అవసరమైన జ్ఞానమూ పెరగలేదు. ‘మెంటల్లీ రిటార్డెడ్ స్కూల్లో జాయిన్ చేసి ప్రతిరోజూ వాడిని తీసికెళ్ళడమూ, తీసుకురావడమూ... ఎంత ప్రయత్నించినా రోజు రోజుకీ ఆమె సహనం పలచబడి పోతూంది.

బస్సు దిగిన తరువాత దాదాపు అరమైలు దూరం వున్న ఇంటిదాకా సందుల్లో, గొండుల్లో తేజనేసుకుని నడవడమన్నది మరో యజ్ఞం. ఇంటికి రాగానే వాడిని విసురుగా కిందపడేసి, ఒళ్ళో ముఖం దాచుకుని వెక్కివెక్కి ఏడవసాగింది ప్రత్యూష...

కిందపడిన తేజ మరింత బిగ్గరగా ఏడుస్తున్నాడు.

అక్కడే సోఫాలో కూర్చుని పేపరు చూస్తోన్న సత్యనారాయణగారు లేచి హడా విడిగా కూతురి వద్దకు వచ్చారు.

“అమ్మా ప్రత్యూషా! ఏమిటమ్మా నువ్వు చేస్తున్నది?” అన్నారాయన కూతురి తల నిమురుతూ... ఆయనకీ కూతురి పరిస్థితి అర్థమవుతూనే వుంది .

“నాన్నా” అంటూ ఆయన ఒడిలోకి వాలిపోయింది ప్రత్యూష .

“ఏంటండీ, ఏం జరిగింది?” ఈ హడావిడికి లోపలి నుంచి వచ్చిన తల్లి గుక్కపట్టి ఏడుస్తూన్న మనవడిని చేతిలోకి తీసుకుంటూ ప్రశ్నించింది. తండ్రి ఒడిలోంచి తల తిప్పకుండా వెక్కుతూనే వుంది ప్రత్యూష .

“తల్లీ! ఏమయిందమ్మా... చెప్పకపోతే ఎలా తెలుస్తుంది? కూతురి తల నిమురుతూ బాధగా ప్రశ్నించారాయన.

“నాన్నా... నాన్నా... నాకు వీడొద్దు నాన్నా. నేను చచ్చిపోతాను. ఈ ప్రపంచంలో వాడయినా వుండాలి.... నేనయినా వుండాలి... ఎన్నాళ్ళు వీడితో నేనిలా కొలువు చేయను ? నావల్ల కాదు నాన్నా. ప్లీజ్... నేను చచ్చిపోతాను నాన్నా” హిస్టేరికల్ గా ఏడుస్తోన్న కూతురి వంక జాలిగా చూశాడాయన .

ఎంతో అల్లారుముద్దుగా, అపురూపంగా పెరిగిన ప్రత్యూష అలా హృదయవిదారకంగా, దీనంగా ఏడుస్తూంటే ఆయన హృదయం తరుక్కుపోయినట్లయింది....

“నాన్నా వీడినెక్కడయినా అనాధాశ్రమంలో చేర్పించేద్దాం... నాకు వీడొద్దు నాన్నా. ప్లీజ్ వీడొద్దు... ఆ సిటీబస్సుల్లో నేనిక ప్రయాణం చేయలేను నాన్నా”

“అంతమాటనకు తల్లీ. లే, లేచి ముందు స్నానం చేసిరా... తేజ చూడు ఎలా అయి పోయాడో... వదినలంతా చూడు ఎలా చూస్తున్నారో”

తలెత్తి చుట్టూ చూసిందామె . పెరటి వాకిట్లో నుంచి పెద్దొదినా, వంట గదిగుమ్మం నుంచి చిన్నొదినా తొంగి తొంగి తనకేసి జాలిగా చూస్తున్నారు... ఆ జాలిలోనే ఓ విధమైన ఆత్మసంతృప్తి. తీసేసిన ముసుగుని హడావుడిగా మళ్ళీ కప్పుకుని ‘ఛీ... ఛీ... ఏమిటిలా బయటపడిపోయాను’ అనుకుంటూ గబుక్కున కళ్ళు తుడుచుకుని లేచి బాత్ రూమ్ లోకి నడిచింది ప్రత్యూష .

స్నానం చేసి, అమ్మ ఇచ్చిన కాఫీ తాగి తన గదిలోకెళ్ళి పడుకుండిపోయింది.

“అమ్మా.... మా.....మా” అంటూ చిట్టిచిట్టి చేతులతో తేజ తల్లి బుగ్గలను తాకుతుండగా గబుక్కున మెలకువ వచ్చిందామెకి. తన హృదయంలోలాగే గదినిండా చీకటి పేరుకుపోయింది. చప్పున ఆమె కళ్ళల్లో నీళ్ళూరేయి. “మా...మ్మా... పిలుస్తూనే వున్నాడు తేజ .

‘పాపం ఇలా పుట్టడం వాడి తప్పా? కానేకాదు ఇదంతా తన దురదృష్టం. ముత్యాలలాంటి పిల్లలు మానస, మందార పుట్టిన తరువాత ఇకచాలు, ట్యూబెక్టుమీ చేయించుకుంటానని ఎంత గొడవపెట్టింది తను’

“ఇదెక్కడి చోద్యమే తల్లీ... నాకు ఒక్కగానొక్కడు... వాడికి ఇద్దరూ ఆడపిల్లలే అయితే ఎలా... ఒక మగనలుసు లేకుండా కుదరదు” అంటూ రాగాలు తీసింది అత్తగారు.

“అలా కాదత్తయ్యా! మళ్ళీ ఆడపిల్ల పుడితేనో...? నా ఆరోగ్యం కూడా అంతంత మాత్రంగానే వుందికదా” నచ్చచెప్పాలని చూసింది ప్రత్యూష.

“ఇద్దరికే ఇలా డీలాపడిపోతే ఎలానే? మా కాలంలో ఎంతెంతమందిని కనేవాళ్ళం?... నాకు ఏటా కానుపు తెలుసా? గర్వంగా చెప్పిందావిడ ఏదో ఉమన్ అడ్మినిస్ట్రేటర్ లాగ. ఆవిడకి అయిదుగురాడపిల్లల తరువాత తన భర్త చివరివాడు. అలాగే తనకూ ఒక మగపిల్లాడు కావాలని వాదిస్తుందావిడ .

ఆడయినా, మగయినా ఒకటేనని చెప్పినా ఆవిడ అర్థంచేసుకోదు. పైపెచ్చు భర్త కూడా ఆవిడవైపే మొగ్గుచూపుతున్నాడు. తన శరీరాన్ని చీల్చుకుని వేరే జీవితాన్ని ఈ లోకంలోకి

తీసుకొచ్చే విషయంమీద తనకి ఏమాత్రం అధికారంలేదన్న విషయం అర్థమైపోయింది ప్రత్యాషకి .

ఫలితంగా ఈ తెలివిహీనుడూ, వినికిడి లేనివాడూ అయిన వంశాంకురం తన ఒడిలో పడ్డాడు. అది కూడా తన తప్పేనంటుంది అత్తగారు. ఇటు ఏడు తరాల్లోనూ, అటు ఏడు తరాల్లోనూ మా వంశంలో ఎవరికీ ఇటువంటి బిడ్డ పుట్టలేదు అంటుంది గుచ్చుతూ. అంటే మీవాళ్ళకే ఎవరికో ఇటువంటి దోషం వుంది అన్నట్టుగా. ప్రసవించినపుడు చూడ్డానికి రావడం తప్ప, మళ్ళీ ఆవిడ తేజని చూడలేదు. భర్త లోకం కోసమో, బయ్యెలాజికల్ నీడ్ కోసమో, లేక భార్యన్న ప్రేమతోనో వారం వారం వచ్చినా వాడిని దగ్గరికి తీసుకోడు.

నిజమే వాడు తల పెద్దదిగా, కాళ్ళూ చేతులూ పుల్లల్లా, నల్లగా వికృతంగా వుంటాడు. అంతమాత్రాన తమ రక్తం పంచుకు పుట్టినబిడ్డ కాదూ... మరి ఎందుకంత అసహ్యం ఆయనకి? వాడు పుట్టడానికి కారణం ఆయనకాదూ... తన మూలంగా కాదూ మూడోసారి తను పురిటి కొచ్చింది. ఇప్పుడు వాళ్ళకేం? వాళ్ళంతా బాగానే వున్నారు.

ఎటొచ్చీ తనే ఇద్దరు బంగారు బొమ్మల్లాంటి ఆడపిల్లల్ని హాస్టల్లో వుంచి... భర్తకి, సంసారానికీ, స్వేచ్ఛకీ దూరంగా ఇలా తల్లిదండ్రులవద్ద, వదినెల విసుగులూ, చిరాకులూ భరిస్తూ సిటీబస్సులో జీవిస్తూ...

పగలంతా గడిచిపోయిన తర్వాత

రాత్రి రెక్కల మీద ఒత్తిగిలే నిశ్శబ్దపు పొరలని నెమ్మదిగా కదిలిస్తూ ఆనీరవ నిశ్శబ్దంలో... ఏకాంత తపస్సులో నిమగ్నమైతే ఎన్నో జ్ఞాపకాలు వర్షంలా కురవడం మొదలెడతాయి.

మానస, మందార... ఆయన, తన ఇల్లా, సంసారం, ఎన్నెన్నో అనుభూతుల పరి మళాలు. ఆ తరువాత అనంతమైన నిశ్శబ్దం... అదృశ్యమైన బంగారుస్వప్నాల సౌధాలు ఆమె హృదయపు వాకిట్లో దిగులు మేఘాలై కురుస్తూ వుంటాయి .

“ప్రత్యాష చెప్పినట్టుగా ఆపిల్లాడ్ని అనాధాశ్రమంలో చేర్పించడం మంచిపని... ఆ తరువాత ఆ అమ్మాయి భర్త దగ్గరికెళ్ళిపోతుంది. మనం మాత్రం ఎంతకాలమని భరిస్తాం” చెప్తోంది పెద్దొదిన.

“అవునక్కా! ఇటువంటి బిడ్డలు పుట్టినా అయిదారునెలల కంటే ఎక్కువ బతక రంటారు కదా... వీడేమిటీ ఇన్నేళ్ళు నెట్టుకొచ్చాడు” చిన్నొదిన అనుమానం వెలిబుచ్చింది.

“ఎమయినా ప్రత్యాష రోజూ వాడిని స్కూలుకి తీసికెళ్ళడం, తీసుకురావడం... చాలా శ్రమతో కూడుకున్నది. ఆ సిటీబస్సులో ప్రయాణం నిజంగా ఒక యజ్ఞం” పెద్దన్నయ్య జాలి చూపిస్తున్నాడు.

“అంత జాలివుంటే రోజూ వెళ్ళి దిగబెట్టి రాకపోయారా?” పెద్దొదిన వెటకారం చేస్తోంది.

ప్రక్కగదిలో నుండి వినిపిస్తున్న శూలాల్లాంటి మాటలను వింటూ కొడుకుని మరింత గాఢంగా గుండెలకు హత్తుకుంది .

‘అమ్మో! వీడిని వదిలి తను వుండగలదా? కన్నతల్లి తనకే వీడి విషయంలో ఇంత విసుగ్గా వుంటే, అనాధాశ్రమంలో వీడిని ఎవరు చూస్తారు ప్రేమగా’ తల్లిప్రేమలో వుక్కిరి బిక్కిరవుతూ తన బుల్లి బుల్లి వేళ్ళతో తల్లి బుగ్గలమీద రాస్తున్నాడు వాడు.

* * *

“ఎమండీ! ఎంతకాలమిలా? నేనిక్కడా మీరక్కడా, పిల్లలెక్కడో చెట్టుకొకరూ, పుట్ట కొకరూగా... ఇక నేను మిమ్మల్నొదిలి వుండలేనండీ ప్లీజ్... ఈ సిటీబస్సుల్లో ప్రయాణమూ చేయలేను . మనం ఇక్కడ ఫ్యామిలీ పెడదామండీ ప్లీజ్... స్కూలుకి దగ్గరగా ఇల్లు తీసు కుందాము... అప్పుడయితే నేను వీడికొంత న్యాయం చేయగలనేమో” వీకెండ్కి వచ్చిన భర్త గుండెలమీద వాలి కళ్ళనీళ్ళు పెట్టుకుంది ప్రత్యూష.

“ఎంచేద్దాం ప్రత్యూష... మనం ఇంతవరకే తెచ్చుకున్నాం... ఇంకొన్నాళ్ళు ఓపికపట్టు... అక్కడి పొలాలన్నీ బేరం పెడుతున్నాను. అది సెటిల్ చేసి ఫ్యాక్టరీ పెద్ద బావగారి మీదొదిలి మనం ఇక్కడే ఏదయినా వ్యాపారం చేసుకుందాం... అందాకా నీకీ ఇబ్బంది తప్పదు... అయినా ఇదంతా మన ఖర్చు...” బాధగా చెప్పాడు సురేష్ .

గత మూడేళ్ళుగా భర్త ఇలానే చెప్తున్నాడు... అతడా పొలాలు అమ్మడు... తల్లిదండ్రుల్నీ, ఇల్లువాకిళ్ళనీ, వ్యాపార సాపారాలనీ, పుట్టిన వూరినీ వదిలి ఆయన దృష్టిలో ఒక వికృత శిశువు కోసం ఇంత దూరం రావడానికి సిద్ధంగా లేడతడు... కాకుంటే తను అడిగినప్పుడల్లా ఆవిధంగా చెప్పి మభ్యపెడుతుంటాడు.

అయిదు నిముషాలు మౌనం వహించి

“సిటీబస్సుల్లో ప్రయాణం కష్టంగా వుంది... మరెవరితోనయినా పంపుదామంటే తల్లి తప్ప మరెవరూ తీసుకురాకూడదని షరతు పెట్టారు వాళ్ళు. తల్లుల్ని కూడా ఎడ్యుకేట్ చేస్తారక్కడ” చెప్పింది ప్రత్యూష.

“నిజమే ఈ మెంటల్లీ రిటార్డెడ్ స్కూలు మనూళ్ళో లేకపోవడం మన దురదృష్టం... ఎనీవే ఇంకా కొన్నాళ్ళు మనకీ ఎడబాటు తప్పదు... నీకీ ఇబ్బంది తప్పదు” భార్యని దగ్గర తీసుకొని నచ్చచెప్పి ప్రయాణమయ్యాడు సురేష్

భర్తని సాగనంపి ఇంట్లోకి వస్తూండగా విన్పించాయా కేకలు... తల్లి ఎందుకో పెద్ద పెద్దగా అరుస్తోంది.

“అబ్బబ్బ పిల్లాడు కాదు వీడు... అది ఏ జన్మలో చేసుకున్న పాపమో ఈ జన్మలో శాపమై పట్టుకు పీడిస్తున్నాడు. వీడు లేకున్నా హాయిగా వుండును... దాని జీవితం బాగుపడి పోను”

భయం భయంగా లోపలికొచ్చింది ప్రత్యూష.

పెద్దాదిన గదిలో ఫ్లవర్ వాజు పగులగొట్టి, ఆ గాజుపెంకులు చేతుల్లో గుచ్చుకోగా, ఆ రక్తం కారుతూంటే నొప్పి కూడా తెలీని స్థితిలో చప్పట్లు కొడుతూ అమ్మమ్మకేసి చూస్తున్నాడు తేజ... వాడికి అమ్మమ్మ తనని తిడుతోందన్న సంగతి కూడా తెలీడంలేదు.

“ఒకనాటితో వదిలే పీడకాదు ఇది... ఏలిన్నాటిశని, ఎల్లకాలమూ ఎవరివల్లనవుతుంది భరించడానికి. అది మా అన్నయ్య ఫారిన్నుంచి తీసుకొచ్చిన ఫ్లవర్ వాజు...” ప్రత్యూషకి విన్పించాలని పెద్దగానే అంటోంది వదిన. ప్రత్యూషనలా గుచ్చడం వలన పగిలిపోయిన ఫ్లవర్ వాజు తిరిగివచ్చినంత ఆనందంగా వుందామెకి. ప్రాణం చచ్చిపోయింది ప్రత్యూషకి. దాదాపుగా ప్రతి రోజూ ఇటువంటి సంఘటనలు ఎదురవుతూనే వున్నాయామెకి.

వదిన గదిలోకి వెళ్ళి శుభ్రంగా ఆ ముక్కలన్నీ ఏరి, తుడిచివచ్చింది. చిన్నాదిన చిన్న కొడుక్కీ కూడా ఆ ముక్కలు గుచ్చుకోవడంతో వాడి చేతికి ప్లాస్టర్ స్టూ సణుక్కుంటోంది చిన్నాదిన.

“ఏమిటమ్మా మరదలా... ఎప్పుడొచ్చినా ఆ హడావుడి... నాలుగురోజులుండి వెళ్ళొచ్చు కదా... తమ్ముడిగార్ని వదిలి వుండేలాలేవే” అంటూ తనని ఆటపట్టించి, వుండమని బతిమాలిన వదినలేనా వీళ్ళు అనుకుంటూ ఆశ్చర్యపోయింది ప్రత్యూష.

“మా.....మా” అంటూ నెత్తురోడుతున్న చేతుల్ని ప్రత్యూష కట్టుకున్న చీరకి రుద్దుతూ పిలిచాడు తేజ. వాడికి శారీరక బాధ కూడా తెలుస్తున్నట్లుగా లేదు.

కోపంగా చెంప మీద ఒకటిచ్చింది. ఆతర్వాత కళ్ళనీళ్ళు పెట్టుకుంటూ వాడినెత్తుకుని గదిలోకి వెళ్ళిపోయింది .

“వీడినేం చేయాలి? ఎలా చెప్తే వీడర్థం చేసుకుంటాడు” దిండులో తలదూర్చి వెక్కివెక్కి ఏడ్చింది ప్రత్యూష.

“మేమంతా ఒకరూ, ఇద్దరుతో సరిపెట్టుకున్నాం. ముగ్గురు పిల్లల్ని కనడం దేనికి ? ఇలా వూళ్ళోవాళ్ళ మీదపడి వేధించడం దేనికీ?” పెద్దాదిన నిర్భయంగా, నిర్దాక్షిణ్యంగా మాటల తూటాలను వదులుతూనే వుంది. అవి ప్రత్యూష గుండెల్లోకి సూటిగా దూసుకుపోతూనే వున్నాయి.

వంశాంకురం కావాలంటూ పట్టుబట్టిన అత్త, వీడు పుట్టాక ‘హాస్పిటల్లోనే వదిలి వెళ్ళిపోదాం. మనకొద్దు వీడు’ అంటూ తనతో సంఘర్షించిన భర్తా... వీళ్ళు ఇప్పటి తన పరిస్థితి చూస్తే ఏమంటారు?

‘వాడు పుట్టకపోయినా బాగుండును. దాని జీవితం బాగుపడిపోను’ పదేపదే తల్లి మాటలు జ్ఞప్తికి వచ్చి మనసును పొడుస్తున్నాయి. ఏడ్చి ఏడ్చి అన్నం తినకుండానే నిద్రపోయారు ప్రత్యూషా, తేజా కూడా.

* * *

ఆరోజు ప్రత్యాష త్వరగా తయారయింది స్కూలుకి వెళ్ళడం కోసం.

కొడుక్కి మొన్న పుట్టివ్రోజుకి కొన్న కొత్త బట్టలు వేసింది. అనేకానేక అవమానాలనీ, బాధలనీ సహించాక, ఎన్నెన్నో సందేహాలని అధిగమించిన తరువాత ఓ ప్రగాఢమైన నిర్ణయం తీసుకున్నట్టు తేటగా వుందామె ముఖం.

కొడుకునెత్తుకుని తల్లిదండ్రుల వద్దకెళ్ళి వెళ్ళొస్తానని చెప్పింది రోజూలాగే...

“తేజా... టాటా” చెప్పాడు తాతయ్య.

వాడికి ఇప్పుడిప్పుడే కొంచెం కొంచెం అర్థమవుతోంది. తాతయ్యకేసి చూశాడు... తల్లి వాడి చేతిని పట్టి తాతయ్యకూ, అమ్మమ్మకూ టాటా చెప్పించింది.

బస్టాపు వరకూ నడవడం ఈరోజెందుకో పెద్ద కష్టంగా అనిపించలేదు ప్రత్యాషకి. బస్సు కూడా రోజూలాగ ఏమాత్రం ఆలస్యం లేకుండా వెంటనే వచ్చేసినట్లనిపించింది. బస్సులో కూర్చుని కొడుకుని చూస్తూ కళ్ళనీళ్ళు పెట్టుకుంది. ఈరోజు వాడిని అనాధాశ్రమంలో చేర్పించడానికే నిశ్చయించుకుంది ప్రత్యాష.

భర్త, తండ్రి తనని ప్రశ్నిస్తే...

తను బాత్‌రూమ్‌లో వుండగా వాడెక్కడికో వెళ్ళిపోయాడనీ. ఎంత వెదికినా కనిపించలేదనీ చెప్పాలనుకుంది. చెప్పి నమ్మించుదామనే అనుకుంది. భర్త కెలాగూ కొడుకుపట్ల సహజాత్మీయతలు లేవు కాబట్టి దీన్ని పెద్ద సీరియస్‌గా పట్టించుకోడు. తండ్రికూడా అంతర్గతంగా కూతురి క్షేమాన్ని కోరుతున్నాడు కాబట్టి తేలిగ్గా నిట్టూరుస్తాడు. ఆమె గుండె గొంతులో కొచ్చినట్టయింది. మిగిలిన ఎవ్వరూ తేజాని గురించి గట్టిగా ప్రశ్నించేవాళ్ళు లేరు.

బస్సు అనాధాశ్రమాన్ని సమీపిస్తుండగా, మరోసారి కొడుకుని గాఢంగా గుండెలకు హత్తుకుని ముద్దు పెట్టుకుంది ప్రత్యాష.

“మ్మా... మ్మా” పిల్చాడు వాడు తల్లి బుగ్గల మీద చేతులు వేస్తూ. వాడికదొక్క పదం మాత్రమే వచ్చు.

ఆమె గుండెల్లో నీటిచెమ్మ... కళ్ళల్లో నీటి అలలు...

‘భగవాన్... ఏ తల్లికీ ఇటువంటి పరిస్థితి రాకూడదు...’ ఆమె హృదయం మూగగా రోదిస్తోంది. కొడుకుని వదలలేనట్లుగా గట్టిగా హత్తుకుని వుంది. బస్సు అనాధాశ్రమం స్టాపింగ్‌లో ఆగింది.

ప్రతిరోజూ ఎన్ని వేలవేల క్షణాలు గడిచినా రాని గమ్యం, ఈవేళ అతిత్వరగా వచ్చేసినట్టుగా అనిపించిందామెకు. నిజానికి తేజ స్కూలుకంటే అనాధాశ్రమం చాలా దగ్గర.

బరువెక్కిన హృదయంతో భారంగా లేచి నిల్చుందామె. ఒకవైపు తేజ కోసం కొన్న తినుబండారాల ప్యాకెట్టూ, వాడి బట్టల బ్యాగూ, తన హేండ్‌బ్యాగూ, వాడి కోసం కొన్న దిండూ అన్నీ అస్తవ్యస్తంగా పట్టుకుని మరోచేత్తో ‘తేజ’ని ఎత్తుకుని ప్రత్యాష జనాల్ని దాటు కుంటూ, నెట్టుకుంటూ బస్ దిగుతుండగా జరిగిందది.

హడావిడిగా బస్సెక్కబోతున్న ఆ నడివయస్కుడి బ్యాగ్ తగిలి చప్పున జారి తేజ కింద పడ్డాడు. అదుపు చేయడం ప్రత్యాష శక్యం కాకుండా పోయింది. సరిగ్గా అదే క్షణంలో కదిలింది ప్రక్కనే ఆగివున్న బస్సు. కింద నిలుచున్న వాళ్ళకి కూడా ఆబిడ్డని ఇవతలకి లాగే అవకాశం లేకుండాపోయింది. ఆబస్సు ముందు చక్రం తేజ మీది నుండి వెళ్తుంటే నిస్సహాయంగా, అగమ్యంగా, నోట మాటరానిదానిలా దిగ్రాంతిగా చూస్తుండిపోయింది ప్రత్యాష. రెప్పపాటులో జరిగిపోయిన ఆ సంఘటనకి, రోడ్డు చలనం లేని చిత్తరువులా నిశ్శబ్దంగా అయిపోయింది.

కన్నెర్ర రంగు పాముకున్నట్టు రోడ్డంతా రక్తం... ఎర్రెర్రని రక్తం... మృత్యువు నల్లగా వుంటుందనుకునే వాళ్ళు ఎర్రనైన ఆ భయంకర ప్రళయాగ్నిని చూసి అప్పుడప్పుడూ చావు ఎర్రగా కూడా వుంటుంది సుమా అనుకునేలా...

తూరుపు ఆకాశప్పటమ్మీద బంగారు పెన్సిళ్ళతో రంగులు పూస్తోన్న బాలసూర్యుడు సిగ్గుపడేలా వుందా ఎర్రనైన మృత్యువు ,

అయిపోయింది... అంతా అయిపోయింది... అనాధాశ్రమంలో వుండి ఆ తల్లిని నిందల పాలు చేయడం ఇష్టంలేక, తల్లిని అవమానాగ్ని నుండి కాపాడడంకోసం ఆ పిల్లవాడీ ప్రపంచాన్ని వదిలిపెట్టి వెళ్ళిపోయాడు శాశ్వతంగా. జరిగిన వాస్తవాన్ని జీర్ణించుకోలేని ప్రత్యాష అక్కడికక్కడే స్పృహ కోల్పోయింది.

అయితే ఆమె ఆశించినట్టుగా భర్త, పిల్లలతో ప్రశాంతంగా జీవించడంలేదు ప్రత్యాష. ప్రస్తుతం ఆమె కీల్పాక్ మెంటల్ హాస్పిటల్లో వుంది. “నేనే చంపేశాను... నా బిడ్డను నేనే చంపేశాను... చేతులారా చంపేశాను” అని కేకలేస్తూండే ప్రత్యాషని అదుపులోకి తీసుకోవడం ఆస్పత్రివర్గాల వశంకావడం లేదు.... ఆమె భర్త సురేష్ అప్పుడప్పుడూ వెళ్ళి భార్యని చూసి వస్తున్నాడు.

ఆంధ్రజ్యోతి దీపావళి ప్రత్యేక సంచిక, 1995